

தலைப்புச் செய்திகள்

1. வறுமை ஒழிப்பு, ஆன்மீகம், விவசாயிகள் நலன் ஆகியவற்றில் பசும்பொன் முத்திராமலிங்க தேவர் கண்ட கனவுகளை நனவாக்க தமது அரசு தொடர்ந்து பாடுபடும் என்று பிரதமர் திரு நரேந்திர மோடி கூறியுள்ளார்.
2. இலங்கை கடற்படையினரால் தமிழக மீனவர்கள் சிறைபிடிக்கப்படும் பிரச்சனைக்கு நிரந்தர தீர்வுகாண நடவடிக்கை எடுக்கப்பட்டுள்ளதாக மத்திய இணையமைச்சர் திரு எல். முருகன் தெரிவித்துள்ளார்.
3. மதுரை மழை வெள்ள பாதிப்பு குறித்து முதலமைச்சர் திரு மு.க.ஸ்டாலின் இன்று ஆய்வு மேற்கொண்டார்.
4. சென்னை, செங்கல்பட்டு, காஞ்சிபுரம் உள்ளிட்ட 11 மாவட்டங்களுக்கு உட்பட்ட ஒரு சில பகுதிகளில் இன்று கனமழைக்கு வாய்ப்புள்ளதாக வானிலை ஆய்வு மையம் கூறியுள்ளது.
5. **Hylo** ஓபன் பேட்மிண்டன் போட்டியில் இந்தியாவின் சதீஷ்குமார் கருணாகரன் காலிறுதிக்கு முந்தைய சுற்றுக்கு முன்னேறியுள்ளார்.

--- இனி விரிவான செய்திகள் ---

<<<<<>>>>>

வறுமை ஒழிப்பு, ஆன்மீகம், விவசாயிகள் நலன் ஆகியவற்றில் பசும்பொன் முத்திராமலிங்க தேவர் கண்ட கனவுகளை நனவாக்க தமது அரசு தொடர்ந்து பாடுபடும் என்று பிரதமர் திரு நரேந்திர மோடி கூறியுள்ளார்.

பசும்பொன் முத்திராமலிங்கத் தேவரின் ஜெயந்தி விழா மற்றும் குருபூஜையையொட்டி சமூக வலைதளத்தில் விடுத்துள்ள செய்தியில் அவர் இதனை தெரிவித்துள்ளார்.

பசும்பொன் முத்திராமலிங்கத் தேவரின் போதனைகள் மற்றும் எண்ணங்கள் மூலம் எண்ணற்ற மக்கள் வலிமை பெற்றதாக குறிப்பிட்டுள்ளார்.

மக்களின் மேம்பாட்டிற்காக தம்மை அர்ப்பணித்துக்கொண்டவர் பசும்பொன் முத்திராமலிங்கத்தேவர் என்றும் திரு நரேந்திர மோடி புகழாரம் சூட்டியுள்ளார்.

இந்நாளையொட்டி, மத்திய இணையமைச்சர் திரு எல். முருகன், ராமநாதபுரம் மாவட்டம் பசும்பொன்னில் உள்ள தேவர் நினைவிடத்தில் மலர்தூவி மரியாதை செலுத்திய பின்னர் செய்தியாளர்களிடம் பேசினார்.

இலங்கை கடற்படையினரால் தமிழக மீனவர்கள் சிறைபிடிக்கப்படும் பிரச்சனைக்கு நிரந்தர தீர்வுகாண மத்திய அரசு நடவடிக்கை எடுத்துள்ளதாகவும் திரு எல். முருகன் தெரிவித்தார்.

முதலமைச்சர் திரு மு.க.ஸ்டாலின், எதிர்க்கட்சித்தலைவர் திரு எடப்பாடி பழனிசாமி மற்றும் பல்வேறு கட்சிகளின் தலைவர்களும் தேவரின் நினைவிடத்தில் மலர்தூவி மரியாதை செலுத்தினர்.

<<<<<>>>>>

மதுரை, மழை வெள்ள பாதிப்பு குறித்து முதலமைச்சர் திரு மு.க.ஸ்டாலின் இன்று ஆய்வு மேற்கொண்டார்.

மாநில அமைச்சர்கள் திரு மூர்த்தி, திரு பழனிவேல் தியாகராஜன் மற்றும் சட்டப்பேரவை – நாடாளுமன்ற உறுப்பினர்கள் இதில் பங்கேற்றனர்.

இந்த ஆய்வின்போது, செல்லூர் கண்மாயிலிருந்து நீர் வெளியேறுவதற்கு ஏதுவாக 11 கோடியே 90 லட்சம் ரூபாய் செலவில் சிமெண்ட் கால்வாய் அமைப்பதற்கும் முதலமைச்சர் ஒப்புதல் அளித்ததாக மாநில அரசின் செய்திக்குறிப்பு தெரிவிக்கிறது.

இதன்மூலம், இப்பகுதி மக்கள் பெரிதும் பயனடைவார்கள் என்றும் அதில் குறிப்பிடப்பட்டுள்ளது.

<<<<<>>>>>

தீபாவளி பண்டிகையையொட்டி, 115 கோடி ரூபாய் மதிப்பிலான இனிப்பு மற்றும் கார வகைகள் உள்ளிட்ட பொருட்கள் விற்பனை செய்யப்பட்டுள்ளதாக ஆவின் கூறியுள்ளது.

இதுதொடர்பாக, அந்நிறுவனத்தின் மேலாண்மை இயக்குனர் திரு வினீத் விடுத்துள்ள செய்திக்குறிப்பில், இந்த விற்பனை கடந்த ஆண்டுடன் ஒப்பிடுகையில் 10 கோடி ரூபாய் அதிகமாகும் என்று குறிப்பிடப்பட்டுள்ளது.

<<<<<>>>>>

தமிழகத்தின் ஒரு சில பகுதிகளில் அடுத்த நான்கு தினங்களுக்கு மழைக்கு வாய்ப்புள்ளதாக சென்னை வானிலை ஆய்வு மைய இயக்குனர் திரு செந்தாமரை கண்ணன் கூறியுள்ளார்.

எமது செய்தியாளரிடம் இதனை தெரிவித்த அவர், சென்னை, திருவள்ளூர், காஞ்சிபுரம், செங்கல்பட்டு, ராமநாதபுரம் வரையிலான கிழக்கு கடலோர மாவட்டங்களில் கனமழைக்கு வாய்ப்புள்ளதாகவும் கூறினார்.

<<<<<>>>>>

சென்னை மாநகராட்சியில் குழந்தைகளின் பிறப்பு சான்றிதழ்களில் பெயர் சேர்க்க விரும்புவோர் உரிய ஆவணங்களுடன் இந்த ஆண்டு இறுதிக்குள் விண்ணப்பிக்குமாறு ஆணையர் திரு குமரகுருபரன் கேட்டுக்கொண்டுள்ளார்.

இதுதொடர்பாக இன்று அவர் வெளியிட்டுள்ள செய்திக்குறிப்பில், 2009-ஆம் ஆண்டுவரை பிறப்பினை மட்டும் பதிவு செய்து 15 ஆண்டுகள் முடிவுற்றும் பெயரை பதிவு செய்யாமல் இருப்பவர்கள் இந்த வாய்ப்பினை பயன்படுத்திக்கொள்ளலாம் என்றும் கூறியுள்ளார்.

<<<<<>>>>>

மாவட்டச் செய்திகள்

மத்திய மக்கள் தொடர்பக அலுவலகம் சார்பில் திருநெல்வேலி மாவட்டம் பாளையங்கோட்டையில் உள்ள கல்வியியல் கல்லூரியிலும், வேலூர் மாவட்டம் காட்பாடியில் உள்ள பள்ளியிலும் ஊழல் தடுப்பு விழிப்புணர்வு நிகழ்ச்சி இன்று நடைபெற்றது.

மதுரை ரயில்வே கோட்டத்தில் தேசிய ஒற்றுமை தின உறுதி மொழி ஏற்படும், ஒற்றுமை ஓட்டமும் இன்று நடைபெற்றது.

விழுப்புரம் மாவட்டத்தில் நேரு யுவகேந்திரா சார்பில், தூய்மை இந்தியா இயக்கத்தின்கீழ் கல்லூரி மாணவிகள் தூய்மைப்பணியில் இன்று ஈடுபட்டனர்.

திருப்பத்தூர் மாவட்டத்தில் காவல்துறை சார்பில் பொதுமக்கள் குறைதீர் கூட்டம் காவல்துறை கண்காணிப்பாளர் திருமதி ஸ்ரீயா குப்தா தலைமையில் இன்று நடைபெற்றது.

தூத்துக்குடியில் இடி மின்னல் தாக்கியதில் பெண் ஒருவர் உயிரிழந்தார்.

கோவையிலிருந்து இன்று முதல், அடுத்த மாதம் 6-ஆம் தேதிவரை, மூன்றாம் தேதி நீங்கலாக, இதர நாட்களில் திண்டுக்கல்லுக்கு சிறப்பு ரயில் இயக்கப்படுகிறது.

தீபாவளி பண்டிகையையொட்டி, சென்னை புறநகர் ரயில் சேவை நாளை, ஞாயிற்றுக்கிழமை கால அட்டவணைப்படி இயக்கப்படும் என்று அறிவிக்கப்பட்டுள்ளது.

சென்னை எழும்பூரிலிருந்து, திருச்சிக்கு இன்றிரவு மணி 9.10-க்கு முன்பதிவில்லா சிறப்பு ரயில் இயக்கப்படுகிறது. மறுமார்கத்தில் திருச்சி – தாம்பரம் இடையேயான இந்த சிறப்பு ரயில் நாளை பகல் 12 மணிக்கு புறப்படுகிறது.

<<<<<>>>>>

விளையாட்டுச் செய்திகள்

**Hylo** ஓபன் பேட்மிண்டன் போட்டியில் இந்தியாவின் சதீஷ்குமார் கருணாகரன் காலிறுதிக்கு முந்தைய சுற்றுக்கு முன்னேறியுள்ளார்.

இன்று நடைபெற்ற ஆடவர் ஒற்றையர் பிரிவு முதல் சுற்று ஆட்டத்தில் அவர், 20-22, 24-22, 21-17 என்ற செட் கணக்கில், இந்தியாவின் **Chiraj Sen** –ஐ வென்றார்.

சியோல் ஓபன் டென்னிஸ் போட்டியில் இந்தியாவின் அனிருத் சந்திரசேகர் - **Niki Kaliyanda Poonacha** இணை காலிறுதிக்கு முன்னேறியுள்ளது.

ஆடவர் இரட்டையர் பிரிவு முதல் சுற்று ஆட்டத்தில் இந்த இணை, 6-3, 7-5 என்ற செட் கணக்கில், பிரான்சின் **Benoit Paira – Antoine Escoffier** இணையை வென்றது.

மற்றொரு இரட்டையர் பிரிவு முதல் சுற்று ஆட்டத்தில், ராம்குமார் ராமநாதன் - **Saketh Myneni** இணை 7-4, 7-6 என்ற செட் கணக்கில், ஆஸ்திரேலியாவின் **Matthew Christopher Romios** - கொலம்பியாவின் **Cristian Rodriguez** இணையை வென்றது.

19 வயதுக்கு உட்பட்டோருக்கான உலக குத்துச்சண்டை சாம்பியன் போட்டியில், இந்தியாவின் **Anjali Kumari, Chanchal Choudhary, Krisha Verma** மற்றும் வினி இறுதியாட்டத்திற்கு முன்னேறியுள்ளனர்.

அமெரிக்காவின் **Colorado** –வில் நடைபெற்றுவரும் இப்போட்டியின் மகளிர் பிரிவு அரையிறுதி ஆட்டங்களில் அவர்கள் வெற்றிபெற்றனர்.

மஸ்கட்டில் நடைபெற்றுவரும் சர்வதேச டேபிள் டென்னிஸ் போட்டியில் இந்தியாவின் **Manush Shah – Chitale** இணை காலிறுதிக்கு முன்னேறியுள்ளது.

அல்பேனியாவில் நடைபெற்றுவரும் உலக மல்யுத்த சாம்பியன் போட்டியில், இந்தியாவின் **Mansi Ahlawat** வெண்கலப்பதக்கத்திற்கான ஆட்டத்தில் இன்று பங்கேற்கிறார்.

<<<<<END>>>>>